

നൽകി വരുന്നു. ക്ഷീരോല്പാദന മേഖലയിൽ ക്ഷീര കർഷകർ നേരിടുന്ന ഏറ്റവും പ്രധാന പ്രശ്നം കാലിത്തീറ്റയുടെയും വൈക്കോലിന്റെയും ലഭ്യത കുറയുന്നതും വില വർദ്ധിക്കുന്നതുമാണ്. ഇതിൽനിന്ന് കർഷകർക്ക് ആശ്വാസമായി വിവിധങ്ങളായ തീറ്റപ്പുൽകൃഷി വികസന പദ്ധതികൾ നടപ്പിലാക്കിവരുന്നു. കാലവർഷ ക്ഷെമത്തിനും മറ്റ് ദുരന്തങ്ങളുമൂലം കന്നുകാലികളെ നഷ്ടപ്പെടുത്തുന്നവർക്കും കാലിത്തൊഴുത്തിന് നാശനഷ്ടം സംഭവിച്ചവർക്കും കണ്ടിജൻസി ഫണ്ടിൽനിന്നും അടിയന്തര ധനസഹായം നൽകിവരുന്നു. കൂടാതെ കോവിഡ്-19 രോഗബാധിതരായ ക്ഷേമനിധി അംഗങ്ങൾക്കും നിരീക്ഷണത്തിൽ കഴിയുന്നവർക്കും ക്ഷേമനിധി മുഖാന്തരം ധനസഹായം നൽകിവരുന്നു.

(ബി) ക്ഷീരകർഷക പെൻഷൻ പദ്ധതിയിൽ ഉൾപ്പെട്ടവർക്ക് മറ്റ് സാമൂഹ്യ സുരക്ഷാപെൻഷൻ പദ്ധതികളിൽ ചേരുന്നതിന് തടസ്സമുണ്ടോ?

ഇല്ല. എന്നാൽ സ.ഉ. (കെ) നമ്പർ 483/2017/ധന, 6-11-2017 പ്രകാരം ക്ഷേമനിധി ബോർഡ് പെൻഷനോ, സാമൂഹ്യ സുരക്ഷാ പെൻഷനോ ഏതെങ്കിലും ഒരു പെൻഷൻ മാത്രമേ ഒരു വ്യക്തിക്ക് ലഭിക്കുകയുള്ളൂ.

(സി) ക്ഷീരകർഷകരുടെ നിലവിലുള്ള പെൻഷൻ സമ്പ്രദായത്തിലെ അപാകതകൾ പരിഹരിക്കുന്നതിനുള്ള നടപടികൾ സ്വീകരിക്കുമോ?

നിലവിൽ അപാകതകൾ ഒന്നും ഇല്ല.

ക്ഷീരകർഷകരുടെ സാമൂഹ്യസുരക്ഷ

367 (1352) ശ്രീ. എം. എം. മണി:

ശ്രീ. ആന്റണി ജോൺ:

ശ്രീ. പി. മമ്മിക്കുട്ടി:

ശ്രീ. ജി. സ്റ്റീഫൻ: താഴെ കാണുന്ന ചോദ്യങ്ങൾക്ക് മൃഗസംരക്ഷണ-ക്ഷീരവികസന വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് ഏറെ തൊഴിൽ അവസരങ്ങൾ സൃഷ്ടിക്കാൻ കഴിയുന്നതും ഭക്ഷ്യസുരക്ഷ ഉറപ്പുവരുത്തുന്നതിൽ പ്രാധാന്യമുള്ളതുമായ പാലുല്പാദന മേഖലയിൽ ഏർപ്പെട്ടിരിക്കുന്ന കർഷകരുടെ സാമൂഹ്യസുരക്ഷ ഉറപ്പുവരുത്തുന്നതിന് നടപ്പിലാക്കി വരുന്ന പദ്ധതികൾ എന്തെല്ലാമാണെന്ന് അറിയിക്കാമോ?

ക്ഷീരസാന്ത്വനം - സമഗ്ര ഇൻഷുറൻസ് പദ്ധതി: ക്ഷീരകർഷകർക്കും കുടുംബാംഗങ്ങൾക്കും കന്നുകാലികൾക്കും ചികിത്സാ സഹായം ഉൾപ്പെടെയുള്ള ഇൻഷുറൻസ് പരിരക്ഷ നൽകുന്നു.

ക്ഷീരകർഷക ക്ഷേമനിധി: കർഷകരുടെ സാഹജ്യ സുരക്ഷ ഉറപ്പാക്കുന്നതിനായി, 60 വയസ്സ് പൂർത്തിയാക്കിയ ക്ഷീരകർഷകർക്ക് പെൻഷൻ, കുടുംബ പെൻഷൻ, ചികിത്സാ സഹായം, വിവാഹ ധനസഹായം, മരണാനന്തര ധനസഹായം, വിദ്യാഭ്യാസ ധനസഹായം എന്നിവ നൽകിവരുന്നു.

(ബി) ക്ഷീരകർഷകർക്ക് നൽകിവരുന്ന പെൻഷൻ തുകയെത്രയെന്നും അതിന്റെ പ്രയോജനം എത്ര പേർക്ക് ലഭിക്കുന്നുണ്ടെന്നുമുള്ള വിവരം ലഭ്യമാണോ; പെൻഷൻ ഫണ്ടിലേയ്ക്കുള്ള വിഭവ സമാഹരണം എങ്ങനെയാണ്; കോവിഡ് പാശ്ചാത്തലത്തിൽ ഇവർക്കായി പ്രത്യേക സഹായ പദ്ധതി ആവിഷ്കരിച്ചിരുന്നോ; വിശദമാക്കാമോ?

2020-21 മാർച്ച് വരെ 353145 ക്ഷീരകർഷകർ ക്ഷേമനിധിയിൽ അംഗങ്ങളായിട്ടുണ്ട്. ആയതിൽ ക്ഷേമനിധി നിയമപ്രകാരം നിശ്ചിത യോഗ്യത നേടിയ 56,611 അംഗങ്ങൾക്ക് പ്രതിമാസം 1,600 രൂപ വീതം പെൻഷൻ നൽകിവരുന്നു. ക്ഷീരസംഘത്തിൽ പാൽ അളക്കുന്ന ക്ഷീരകർഷകരിൽ നിന്നും പ്രതിമാസം 20 രൂപയും ഓരോ ക്ഷീരസംഘവും സംഭരിച്ച് പ്രാദേശിക വിപണനം നടത്തുന്ന ഓരോ ലിറ്റർ പാലിനും വിപണന വിലയുടെ 0.5 ശതമാനവും സംഘം മിൽമയ്ക്കോ മേഖലാ യൂണിയനോ നൽകുന്ന ഓരോ ലിറ്റർ പാലിനും വിപണന വിലയുടെ 0.3 ശതമാനവും മിൽമയോ മേഖലാ യൂണിയനോ വില്പന നടത്തുന്ന ഓരോ ലിറ്റർ പാലിനും വിപണന വിലയുടെ 0.75 ശതമാനവും എന്ന നിരക്കിൽ അംശദായമായി ക്ഷേമനിധിയിൽ നൽകണമെന്ന് വ്യവസ്ഥ ചെയ്തിട്ടുണ്ട്. കൂടാതെ സർക്കാർ ക്ഷേമനിധിയിൽ പെൻഷൻ വിഹിതമായി നേരിട്ടും ഫണ്ട് നൽകുന്നുണ്ട്. കോവിഡ് ബാധിച്ച ക്ഷീരകർഷകർക്ക് അടിയന്തര ധനസഹായം ക്ഷേമനിധി ബോർഡ് നൽകിയിരുന്നു. കോവിഡ് നിരീക്ഷണത്തിലുള്ള ക്ഷേമനിധി അംഗങ്ങൾക്ക് 2,000 രൂപയും കോവിഡ് ബാധിതരായ ക്ഷേമനിധി അംഗങ്ങൾക്ക് 10,000 രൂപയും കോവിഡ് ദുരിതവുമായി ബന്ധപ്പെട്ട് മാർച്ച് 1 മുതൽ 20 വരെ ക്ഷീരസംഘങ്ങളിൽ പാൽ അളന്നിട്ടുള്ള ക്ഷേമനിധി അംഗങ്ങൾക്ക് ലിറ്ററിന് 1.00 രൂപ നിരക്കിൽ ആശ്വാസ ധനസഹായവും നൽകിയിട്ടുണ്ട് (കറഞ്ഞത് 250 രൂപ പരമാവധി 1,000 രൂപ).

(സി) യുവാക്കൾക്കും തൊഴിൽ നഷ്ടപ്പെട്ട് മടങ്ങാനിടയായ പ്രവാസികൾക്കും ഉൾപ്പെടെ ഈ മേഖലയിൽ തൊഴിലവസരങ്ങൾ സൃഷ്ടിക്കുന്നതിന് പരിപാടിയുണ്ടോ; കന്നുകാലി വളർത്തൽ ആരംഭിക്കുന്നതിന് നൽകിവരുന്ന സഹായങ്ങൾ എന്തൊക്കെയാണെന്ന് അറിയിക്കാമോ?

ഉണ്ട്. യുവസംരംഭകർക്കും മുന്നാട്ടുകളിൽനിന്നും തൊഴിൽ നഷ്ടപ്പെട്ട് മടങ്ങുന്ന പ്രവാസികൾക്കും തങ്ങളുടെ ഭൗതിക, സാമ്പത്തിക സാഹചര്യമനുസരിച്ച് തെരഞ്ഞെടുക്കാവുന്ന പദ്ധതികൾ ക്ഷീരവികസന വകുപ്പ് ആവിഷ്കരിച്ച് നടപ്പിലാക്കിവരുന്നു. കന്നുകാലി വളർത്തൽ ആരംഭിക്കുന്നതിന് മുന്നോടിയായി തീറ്റപ്പുൽകൃഷി നടപ്പിലാക്കുന്നതിനും കാലിത്തൊഴുത്ത്

നിർമ്മാണം, ഉരുക്കളെ വാങ്ങുന്നതിനുള്ള ധനസഹായം, കാലിത്തീറ്റ ധനസഹായം, ഉരുക്കളെ പരിപാലിക്കുന്നതിന് ഭൗതിക ചുറ്റുപാടുകൾ ഒരുക്കുക, ആധുനികവൽക്കരണത്തിനുള്ള ധനസഹായം തുടങ്ങിയ പദ്ധതികൾ നടപ്പിലാക്കിവരുന്നു.

സമീകൃത കാലിത്തീറ്റയുടെ ഉല്പാദനവും വിതരണവും

368 (1353) ശ്രീ. എ. സി. മൊയ്തീൻ:

ശ്രീ ഡി. കെ. മുരളി:

ശ്രീ. ടി. ഐ. മധുസൂദനൻ:

ശ്രീ. സേവ്യർ ചിറ്റിലപ്പിള്ളി: താഴെ കാണുന്ന ചോദ്യങ്ങൾക്ക് മൃഗസംരക്ഷണ-ക്ഷീരവികസന വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തെ ക്ഷീര കർഷകർക്ക് ന്യായവിലയ്ക്ക് ഗുണമേന്മയുള്ള കാലിത്തീറ്റകൾ സ്ഥിരമായി വിതരണം നടത്തുക എന്ന ലക്ഷ്യം സാക്ഷാത്കരിക്കുന്നതിന് കേരള ഫീഡ്സ് ലിമിറ്റഡ് നടത്തിവരുന്ന പ്രവർത്തനങ്ങളുടെ പുരോഗതി വിശദമാക്കുമോ?

സംസ്ഥാനത്തെ ക്ഷീരകർഷകർക്ക് ന്യായമായ വിലയ്ക്ക് ഗുണമേന്മയുള്ള കാലിത്തീറ്റ സ്ഥിരമായി ലഭ്യമാക്കുക എന്ന ലക്ഷ്യത്തോടെയാണ് കേരള ഫീഡ്സ് ലിമിറ്റഡ് പ്രവർത്തിക്കുന്നത്. ഉല്പന്നത്തിന്റെ ഗുണമേന്മ ഉറപ്പുവരുത്തുന്നതിനായി ഉന്നത ഗുണനിലവാരമുള്ള അസംസ്കൃത പദാർത്ഥങ്ങളാണ് സംഭരിക്കുന്നത്. കൂടാതെ ഉല്പാദനത്തിനുമുമ്പ് അസംസ്കൃത പദാർത്ഥങ്ങളുടെ ഗുണമേന്മ പരിശോധന നടത്തുകയും ഉല്പാദന പ്രക്രിയയിലും ഉല്പാദനത്തിനുശേഷവും ഗുണനിലവാരം ഉറപ്പുവരുത്തിയുമാണ് കേരള ഫീഡ്സ് ഉല്പന്നങ്ങൾ വിപണിയിലെത്തിക്കുന്നത്. അസംസ്കൃത പദാർത്ഥങ്ങളുടെ വില വർദ്ധനവിന് ആനുപാതികമായി, വില വർദ്ധിപ്പിക്കാതെയാണ് കേരള ഫീഡ്സ് ഉല്പന്നങ്ങൾ വിതരണം ചെയ്യുന്നത്. 2020-21 സാമ്പത്തികവർഷത്തിൽ സർക്കാരിൽനിന്നും നൽകിയ 5 കോടി രൂപയുടെ ധനസഹായം ഉപയോഗിച്ച്, 58,072 MT കാലിത്തീറ്റ സബ്സിഡി നിരക്കിൽ വിതരണം നടത്തുകയും ചെയ്തിട്ടുണ്ട്.

(ബി) സമീകൃത കാലിത്തീറ്റയുടെയും ധാതുലവണ മിശ്രിതത്തിന്റെയും ഉത്പാദന-വിതരണത്തിൽ ഏർപ്പെട്ടിരിക്കുന്ന തൃശ്ശൂർ ജില്ലയിലെ കല്ലേറ്റംകരയിലെ കാലിത്തീറ്റ നിർമ്മാണ യൂണിറ്റിന്റെ ഉത്പാദന ശേഷി വർദ്ധിപ്പിക്കുന്നതിന് കഴിഞ്ഞിട്ടുണ്ടോ?

തൃശ്ശൂർ ജില്ലയിലെ കല്ലേറ്റംകരയിലെ കേരള ഫീഡ്സിന്റെ സ്ഥാപിത പ്രതിദിന ഉല്പാദന ശേഷിയായ 500 MT-യിൽനിന്ന് 650 MT ആയി വർദ്ധിപ്പിച്ചിട്ടുണ്ട്.